

# RA TITO

## RÁ CARTA RA APOSTOL NSAN PABLO NÚ'Ā BI 'YOPABI RA

### TITO

#### Ra apostol Nsan Pablo opabi ra Tito

**1** <sup>1</sup> Núgui drá Pablo rá 'begogui Ajuá ne rá apostolgui ra Zidada Jesucristo nú'á bá pencagui pa ga mąnga ra noya de ra jamfri, pa da gamfri nú'ú xa huahna Ajuá. Ne bá pencagui pa ga utuabi'ú nú'á majuani ngu nú'á dí camfrih, pa njabú da 'mú'ú xá hño ja rá thandi Ajuá, <sup>2</sup> ne da me'tsa ra nthomate de ra te pa nzantho nú'á bi ñatcaguih Ajuá ante da hyoca ra ximhai. Nu'á pe'tsi da njabú ngue'á Ajuá hinhya'mú hate. <sup>3</sup> Ha nu mi zó ra pa, Ajuá ma Pòhòtehú bi 'ñudi nú'á xqui ñatcaguih por nuna maça noya bi 'bepcagui ga ma. <sup>4</sup> Nu'i zi cu Tito, dí op'a'i nuna carta, dí ja ra uenda gue ma t'ú'i ngue'á go dá zo'a'i de nuna ra jamfri dí pe'tsh. Ajuá ra Dada ne ra zi Hmu Jesucristo numa Pòhòtehú da jap'a'i ne da max'a'i pa gui 'bú' te rá 'ñenth.

#### Nú'á rá 'befi ra Tito nuni Creta

<sup>5</sup> Nu ndá tsoc'abú Creta, dá tsoc'a'i pa gui juata nú'á ra 'befi ri 'bedi, ne pa gui hñuxa ya cu pa da ndá cada 'nara nijá de ya hnini habú ri munts'a ya cu ngu nú'á dá 'bep'a'i. <sup>6</sup> Nuya cu'ú mahyoni di 'yo xá hño ne di jo'o to'o da c'a'tsi, ne 'nada rá 'behña di pe'tsi, ne dya gamfri gatho yá batsi, ne di jo'o to'o da ma gue yá batsi te yá maña'ú ne ya ts'o'yóde'ú. <sup>7</sup> Ngue'á ya ma'yo de ya nijá di supabi rá 'befi Ajuá, hangue mahyoni di 'yo xá hño pa hinto da c'a'tsi. Hindra

'ñets'i, hindra cue, hindra ti, hindra necatuhni, ne hinda ne da dahá ra bojá dega nthate.

<sup>8</sup> Nu'á di øt'e, mahyoni di padi da unga ntsaya nzantho, ne dri ho nú'á xá hño, ne di 'yo co ndunthi ra mfadi, di 'yo ngu rí 'ñehe, di øt'e ngu nú'á ri ho Ajuá, ne dri nsu sehe.

<sup>9</sup> Nu'á mahyoni di padi da su nura hoga noya nú'á mąnga majuani ngu nú'á bi t'utuabi, pa njabú da za da zo ma'ra co ra nt'utuante nú'á majuani ne da badi da datuabi nehe nú'ú ma'ra to'o di ñá de ma'na'ño ra mfeni.

<sup>10</sup> Ngue'á 'bú' ndunthi ya ts'o'yóde mąnga ya noya hinte ri muui, ya hyate. Ma'na øt'a njabú nú'ú ya xodyo tenda yá jamfri.

<sup>11</sup> Nuya jap'i'ú mahyoni da jo'tua yá ne ngue'á udi nú'á hiní 'ñepi da 'ñudi, ne habú udi'ú ri ts'ocua yá mfeni maxógue nú'ú to gatho 'bú' ja ra ngu. Nu'á øt'a njabú hønse pa da data ra bojá.

<sup>12</sup> Nuya me Creta, 'na de yá badi'ú bi ma de yá mengu rá haise ne bi 'ñena: "Ya me Creta nzantho xi ya c'uamba. Xi ya ts'o'mú' ngu ya zate, ne ya ts'o'yo'ú, ne xi ya dahñei."

<sup>13</sup> Nú'á bi mąnga nura badi'á gue'á xi majuani. Hangué ringue'á xi da zofon'tedi nuya cu pa da gamfri xá hño nú'á majuani.

<sup>14</sup> Nehe xipi gue hinda hñuxa nt'ode ya 'bede nú'á xa bensehe ya xodyo, nixi nú'á ri manda de yá mfeni sehe nú'ú ya jap'i hingui camfri nú'á majuani.

<sup>15</sup> Pa nú'ú to'o xá nt'axi yá mfeni, gatho ya t'øt'e xá nt'axi pa gue'ú. Pe

pa nú'x to'o xá nts'o yá mfeni ne hingyá gamfri, gatho ya t'øt'e xá nts'o pa gue'x, ngue'a xá nts'o yá mfeni ne hingui tsa da badi nda'a ra hño nda'a ra 'ñu.

16 Nu'ú ma gue pa Ajuá, pe co yá ts'o'befi dri hnequi gue hina, ngue'a ya ts'o'mui ne ya ts'o'yøde, ne hingui tsa da 'yøt'e nú'a xá hño.

#### Ra hoga nt'utuete

**2** 1 Pe nu'í, nu'a gui ma, ma ngu nú'a udi ra hoga nt'utuete.

2 Zofu nuya zi tio pa hinda nti, dya 'ñequ'eí, ne da 'ño co ndunthi ra mfadi, da 'mui xá hño ja ra jamfri, da m'etsa ra hmäte, ne da zeta nú'a da 'ñepi.

3 Nehe ya zi tia da 'ño xá hño co ra t'equ'eí, hindya guxa nc'uamba, hindya tixfani, da 'ñudi nú'a xá hño.

4 Da 'ñutuabi ya bas'behña gue da maði yá dame ne yá batsi.

5 Da 'ñutuabi gue da 'ño co ndunthi ra mfadi, da 'ño strá nt'axi yá mfeni, da badi da su yá ngu, dya hoja'i, ne da 'yøte yá dame. Mahyoni da 'yøt'a njabu pa ni 'na hinto da ñama'ñu de rá noya Ajuá.

6 Nehe zofu ya batsa'ñøhø gue da 'ño co ndunthi ra mfadi.

7 Ne'i nzantho gui 'yo xá hño pa njabu nu ma'ra da 'yøt'a nehe ngu guí øt'e. Ora guí utuate, 'ñudi nú'a xi majuañi, ne 'ñudi ngu rí 'ñehe.

8 Nehe gui manga ya hoga noya nú'x hinda za to da c'a'ts'a'i. 'Bu gui njabu da 'beta yá tsa nú'x to'o ri utsaguihu, ne hinda za da ñama'ñu de guecju.

9 Nehe zofu ya 'bego gue da 'yøta yá hmu, ne nzantho da mefi con gatho yá mui nú'a dra 'bepi. Hindya daði.

10 Hinda bepi rá hmu, da supa nú'a te pe'tsa rá hmu, pa njabu ya 'bego nzantho da 'ñe'tsua rá nsu rá noya Ajuá ma Pøhøtehu.

11 Ajuá ya xa 'ñudi rá hñoja'i pa gatho ra meximhai da za da mpøhø.

12 Ne co rá hñoja'l'a utcahu gue ga 'ueguehu de ya ts'oqui ne de yá ts'onc'at'i ra ximhai, ne utcahu ga 'buhu ngu rí 'ñehe de dí 'yohua nuya pabya, ne ga 'yøhu co ndunthi ra mfadi, ne ga øthu nú'a xá hño ja rá thandi'a.

13 Nehe utcahu ga ndø'mhu co ra johya nú'a ra pa da yopa 'ñehe ma zi Pøhøtehu ra Jesucristo co rá nsunda, ngu nú'a xa ñatcaguihu. Y nú'a go guese'a Ajuá ja rá danga ts'edi.

14 Nu'a go gue'a bi unsehé rá te pa bi ñangaguihu de gatho nú'a xá nts'o. Bi du'a pa bi xagaguihu de gatho ma ts'oquihu pa dyá metiguihu'a, nehe pa ga ja ga øthu nú'a xá hño.

15 Nuna guehna gui ma, ne gui nzote y gui ntsäte. Ne gui ma con gatho ra ts'edi nú'a xa 'ra'a Ajuá pa hinto da 'ñena gue hinte rí muui nú'a guí ma.

#### Nú'a rí 'ñepi da 'yøt'a ya gamfri

**3** 1 Nehe bembabi ya cu gue da 'yøta ya nda ne gatho ma'ra nú'x to'o ha ra ts'utbi, hinda nø'tuabi, ne di 'bui pa da 'yøt'a gatho nú'a xá hño.

2 Hinda ñama'ñu de ni 'nayá miqu'eíui, hindya necatuhni, di ja yá hmäte, ne xi da nhyoja'i con gatho yá miqu'eíui.

3 Ngue'a nuju ma'met'o ndyá 'ñamfenihu, ndyá ts'o'yødehu, hinduí øtehu Ajuá. Stí 'medihu ja ya ts'oqui. Ndí pe'tshu ndunthi ya ts'onc'at'i ne ya ts'o'johya de ra ximhai. Ndí 'buhu ja ra nts'o'mui ne ndí hyøcuahu nú'a te mi pe'tsa ma'ra. Ndyá nt'utsahu ne ndrí 'ñutsahu 'na ngu ma'na.

4 Pe Ajuá ma zi Pøhøtehu bi 'ñutcahu rá hñoja'i ne rá danga hmäte nú'a pescahu.

5 Hangue nú'a bi pøhøguihu. Hingue bi pøhøguihu por ma hoga 'befihu nú'a stá øthmahu. Nu'a bi pøhøguihu ngue'a bi huegaguihu ne bi xagaguihu

de ma ts'oquihũ nu ndá yopa 'bũhũ ma'ra'yo, ne bi 'racjũ ra Maça Ndahi pa bi patca ma 'mũihũ.

<sup>6</sup> Ajuã bá pencaguihũ rá Maça Ndahi con gatho rá ts'edi ngue'ã ma zi Hmuhũ ra Jesucristo bi pøhøguihũ.

<sup>7</sup> Hangue po rá ðanga hñoja'i Ajuã ya hinte ma ts'oqui dí tuhũ, ne dí tøm'hũ ra te pa nzãntho nú'ã bi ñãtcãhũ.

<sup>8</sup> Nuya noya dí mã go guehya majuãni, hangue dí ne ja guetbũ gui mã pa da ja da 'yøt'e'ũ xá hño gatho to'o xa gamfri Ajuã. Go guehya ya noya xá hño, go 'nara hño pa gatho ya ja'i.

<sup>9</sup> Oxqui hu'tsua nt'øde nuyá noya ya 'bemfeni gá ja'i, nixi nuyá 'bede xa zãse'ũ de maya'bü. Oxqui mpamhyãui'ũ nixi gui ntsanoyãui de rá ley ra Moise, ngue'ã gatho nuya 'bede'ũ hinte rí hñãqui y nixi hinte ri muui.

<sup>10</sup> 'Bũ 'na to'lo 'ueca ya cu ne ya xcá zofo yo'qui o hñu'qui ne hinxa ne xa 'yøde, 'ueque'ã.

<sup>11</sup> Ngue'ã nu'í guí paði gue nú'ã ra

ja'i'ã ya xa 'uegue de nú'ã majuãni ne øt'a ya ts'oqui, hangue po rá mfeni sehe'ã ya xa ncondena.

#### Ra Tito sipi da mats'i 'raya cu

<sup>12</sup> Nu xcrá pøhn'abũ ra cu Artema o ra cu Tiquico, gui ja gui 'ñiehe 'bestho pa Nicopoli pa ja grã ntheuini, ngue'ã stá beni gue ja ma grã 'bũhni nuya pa sta dagui ya tse.

<sup>13</sup> Bá nexa ra cu Sena nú'ã ra pønja, ne ra cu Polo, ne umbabi'ũ gatho nú'ã te da 'yø'tua ra 'bedi má 'ñu.

<sup>14</sup> Nehe numa zi cuhũ bí 'bũi de guepũ gui zofo pa da nzãi da mpefi xá hño, hingue da 'mũtho, pa njabũ da za da mfaste'ũ habũ mahyoni.

#### Rá ngãts'i rá carta ra apostol Nsan Pablo ri yopa zenjua ya gamfri ne apa Ajuã por gue'ũ

<sup>15</sup> Ri fat'ajuã'i gatho núyũ dí 'bũ'beua. Nehe fat'ajuãbũ gatho nú'ũ ma hmãca cuhũ ja ra jamfri. Ajuã da jap'a'ihũ grí gathohũ. Njabũ gue'ã.